

...um familjupolitikk

Tá tað snýr seg um sjúkradagar hjá børnum, fer landsstýrið at leggja fram lógaruppskot um at tryggja tímaløntum endurgjald fyri inntøkumiss í sambandi við fyrsta sjúkradag hjá barninum. Landsstýrið fer eisini at koma við uppskoti um at veita serligt barnaískoyti til stakar uppihaldarar.

Bøtt er munandi um lestrarstuðulin. Barnsburðarfarloyvis skipan er sett í verk, og frá 1. august fáa lesandi 600 kr. meira um mánaðin í studningi fyri hvørt barnið. Harumframt er rentan av lánum í lestrartíðini minkað úr 4% í 2%.



...um olju

Vit liva framvegis í vónini um eina oljuvinnu, sum nú aftur tykist nærkast. Og hóast tað framvegis bert eru vónir, so er eingin ivi um, at seinasti oljufundururinn við føroyska markið gevur oljufeløgnum betri hug at finna kolvetni í føroysku undirgrundini. Skjótt verður farið at bora setta leitibrunnin á landgrunninum. Avtala er eisini gjord um sjeindu leitiboringina, ið verður framd komandi tvey árin. Triðja útbjóðingarumfar verður í heyst.

Samgongan uppsteðgað



- Tað er so avgjørt neyðugt við eini nýggjari byrjan í føroyskum politikki, sum kann bera okkum longur fram á leið. Hendan samgongan er púrasta uppsteðgað, sigur formaður Tjóðveldisflokksins, Hogni Hoydal

Mynd: Jens Kr. Vang

- Ólavsøkurøðan visti, at samgongan er uppsteðgað. Hon hevur eingi mál yvirhøvur – og hevur slett eingi boð uppá, hvussu tey stóru málini og avbjóðingarnar fyri framman skulu loysast, sigur formaður Tjóðveldisflokksins, Hogni Hoydal

ÓLAVSØKURØÐA

Vilmund Jacobsen
vilmund@sosialurin.fo

- Sitandi samgonga hevur eingi mál, og eg vónaði tískil, at lögmaður fór at skriva út nýval beinanvegin, soleiðis at vit kunnu fáa eina nýggja og neyðuga byrjan í føroyskum politikki.

Tað sigur formaður Tjóðveldisflokksins, Hogni Hoydal.

- Løgmaður og sitandi samgonga hava einki upp á hjarta. Har er eingin loysn í ljósmála upp á tey mál, sum eru frammi, ei heldur upp á tær avbjóðingar, sum liggja fyri framman.

Hogni Hoydal vísir á, at lögmaður í røðu síni nam við eitt nú búskap, útlendingamál, fiskivinnulóggávu og kommunusamanlegging, mens sambært lögmanni hevur samgongan eingi boð

upp á hesi mál.

- Samgongan hevur sum heild eingi boð upp á nakað sum helst – ei heldur upp á teir trupulleikar, sum samgonga sjálv hevur skapt, sigur formaður Tjóðveldisflokksins.

Nýggj mál

Hann sigur, at á tjóðskaparøkinum er einki at heinta, og her er samgongan púrasta uppsteðgað.

- Sjálvandi fegnast vit um yvirtøkuna av kirkjuni, men tá tað er sagt, er so avgjørt neyðugt við eini nýggjari byrjan í føroyskum politikki, sum kann bera okkum longur fram á leið.

Hogni Hoydal sigur, at nú er neyðugt at seta út í kortið av nýggjum, soleiðis at nakað veruligt kann spyrjast burtur úr í føroyskum politikki, samfelagnum at gagni.

Einasta nýggja í røðu lögmanns var sambært formanni Tjóðveldisflokksins uppskot hansara um eina fólkaatkvøðu til heystar um at skipa Føroyar sum eitt valdømi.

- Eg ivist stórliga í, um hetta er tað rætta. Vit hava eina valskipan sum tryggjar minnilutum kring um landið eina umboðan.

Hogni Hoydal heldur tað vera undarligt, um hetta sambært lögmanni er tað málið, ið krevur fólkaatkvøðu fram um onnur mál.

Løgmaður ynskir at senda spurningin um Føroyar sum eitt valdømi til fólkaatkvøðu.

Hann heldur, at helst er skilabest at bíða til eftir valgið.

- Hetta er ikki eitt mál at føra valstrið uppá, sigur hann við Sosialin

POLITIKKUR

Rigmor Dam
rigmor@sosialurin.fo
Mynd: Jens Kr. Vang

Liggur tað til lögmann, sleppur fólkið at gera av, um Føroyar skulu vera eitt valdømi.

- Hetta er ein somikið grundleggjandi og prinsipiellur spurningur, at rættast er at lata demokratið tala, sigur lögmaður, sum eisini viðgongur, at fyri ein part av fólkinum er talan um ein ikki sørt kensluligan spurning.

Tað var í frágreiðing sínari á ólavsøku, at Jóannes Eidesgaard, lögmaður, gjørdi greitt, at hann er fyri einum valdømi, og at málið eigur at verða sent út til fólkaatkvøðu.

Óegnað til valstrið

Løgmaður sigur við Sosialin, at rættast helst hevði verið at bíða við einari tilíkari fólkaatkvøðu til eftir komandi valg, tí, sum hann sigur, so er hetta ikki eitt mál, sum skal skundast ígjøgnum.

- Tiðin er nú somikið útlíðin, at spurningurin er, um tað ikki er ov seint at skunda eina fólkaatkvøðu ígjøgnum nú undan valginum, tá hon eins væl kann bíða til seinni, sigur lögmaður. Harumframt sigur hann, at flokkarnir hava ikki fyrireikað seg til eitt valstrið undir einum valdømi, og at tað heldur ikki hóskar seg at føra valstrið uppá.



- Hetta er ein somikið grundleggjandi og prinsipiellur spurningur, at rættast er at lata demokratið tala, sigur lögmaður

- Valstriðið hjá samgonguni skal snúgvá seg um avrikin seinastu fyra árin, og annars stinga út í kortið ætlanir um leiðina framyvir, sigur hann.

Løgmaður heldur eisini, at ein fólkaatkvøða av hesum slag hevði egnað seg betur í byrjanini av einum valskeiði, so flokkarnir hava minst trý ár at fyrireika seg til eitt øðrvísi valstrið.

- Men tað er bert Løgtingið sum kann skriva út fólkaatkvøðu, so hetta hevur landsstýrið sum so onki við at gera, sigur hann.

Meirilutin ræður

Spurdur, um ikki vandi er fyri, at ein tilík fólkaatkvøða kemur undir tað, sum av og á verður rópt meirilutadiktatur, av tí at meirilutin í landinum, eisini kann hugsast at vera sami meiriluti, sum fær ágóðan av einum valdømi, sigur lögmaður.

- Valskipanin verður í lótni bert regulerað í einari vanligari og einfaldari lögtingslóg, og tí haldi eg tað

vera tað mest demokratiska eisini at spyrja fólkið. Soleiðis forða vit fyri, at tað bert er eitt lögting, sum tekur hesa stóru avgerð, sigur Jóannes Eidesgaard. Hann heldur eisini, at spurningurin um eitt valdømi er upplagdur at leggja út til fólkið at gera av, tí, sum hann tekur til, so er talan um ein einfaldan og greiðan spurning, sum er lættur at seta og at svara hjá fólki.

Meldar greitt út

Í frágreiðing sínari á ólavsøku gjørdi Jóannes Eidesgaard, lögmaður, greitt, at hann er fyri einum valdømi. Higartil hevur hann ikki verið virkin í orðaskiftinum um eitt valdømi, men í ólavsøkurøðuni kom støða hansara nú greitt til sjóndar.

- Eg eri samdur við Edmund Joensen, løgtingsformann, og grundgevingum hansara fyri einum valdømi, sigur lögmaður. Og hann vísir á, at kommunurnar verða færri og størri, infra-kervið bindur saman nærum

alt landið, og harumframt samsvarar tingmannabýtið ikki við atkvøðutalið sum er.

- Eg meti tí, at landið eigur at verða skipað í eitt valdømi, tó at eg væl skilji sjónarmiðini hjá teimum, ið ikki ynskja broytingar, segði lögmaður í røðuni. Kortini segði hann, at broytingin við at skipa Føroyar sum eitt valdømi er so stór og umfatandi, at hon, eftir hansara tykki, eigur at verða lögð út til fólkaatkvøðu, áðrenn tingið tekur endaliga støðu, sum hann málbar seg.

Meiriluti í tinginum

Nógv bendir á, at meirilutin í lögtinginum er fyri einum valdømi. Í spurnarumfari millum tingfólk, sum Sosialurin gjørdi longu í mai, vóru 16 tingfólk fyri og 11 vóru ímóti einum valdømi. Fýra høvdu ikki tikið støðu enn, og ein vildi ikki svara.

Tí var greitt, at ein meiriluti í tinginum er fyri einum valdømi.